

**மதிப்பிற்குரிய சட்டப்பேரவை உறுப்பினர்களே,**

2004 ஆம் ஆண்டிற்கான தமிழ்நாடு சட்டப் பேரவையின் முதல் கூட்டத் தொடரின் துவக்கத்தில் உங்களிடையே உரையாற்றுவதில் நான் பெரு மகிழ்ச்சி அடைகிறேன். உங்கள் அனைவருக்கும் என் உளங்கனிந்த இனிய நல்வாழ்த்துக்களைத் தெரிவித்துக்கொள்கிறேன்.

2. இந்திய மக்கள் நாடாளுமன்றத்திற்குத் தங்களுடைய பிரதிநிதிகளை விரைவில் தேர்ந்தெடுக்க உள்ளனர். வளர்ச்சி மற்றும் வளமான வாழ்க்கைப் பாதையில் வழிநடத்தவல்ல ஓர் அரசைத் தேர்ந்தெடுப்பதில், இந்திய மக்கள் அனைவரையும் மக்களவைக்கான இத்தேர்தல்கள் ஒன்று சேர்க்கின்றன. வாக்குரிமையைப் பயன்படுத்துவதில் இந்திய மக்கள், குறிப்பாக, தமிழக மக்கள் அரசியல் மதிநூட்பத்தையும், விவேகத்தையும் எப்போதும் கையாண்டு வந்துள்ளனர். அவர்கள், விரைவில் இதற்கான மற்றொரு வாய்ப்பைப் பெறவிருக்கின்றனர். வளமானதும் உயிரோட்டமிக்கதுமான நமது ஜனநாயக மரபுகளைத்

தொடர்ந்து பேணிக்காத்து, அமைதியான முறையில் தங்களுடைய வாக்குகளை அளிக்குமாறு தமிழ்நாட்டு மக்களை நான் வலியுறுத்திக் கேட்டுக்கொள்கிறேன்.

3. புதிய உறுதியுடனும், வரவிருக்கின்ற வளமையான வருங்காலம் பற்றிய நம்பிக்கையுடனும் தமிழ்நாடு புத்தாண்டை வரவேற்றது. வளர்ச்சியின்மையையும் முடங்கிவிட்ட நிதிநிலையையும் கொண்ட கடந்தகால நிலைமைகளை மாநிலம் புறத்தே ஒதுக்கித் தள்ளிவிட்டது. 2003 ஆம் ஆண்டு வியக்கத்தகு திருப்புமுனையாக அமைந்துள்ளது. சீர்திருத்த முன்னுரிமைகளை வளர்ச்சிக் கோட்பாடுகளுடன் வெற்றிகரமாக ஒருங்கிணைத்து, அவற்றிற்கும் மேலாக வறியோர்களின் நலன்களை முன்னிறுத்துவதன் மூலம் மாநிலங்களிடையே முதலிடத்தைப் பெறவேண்டும் என்ற தனது நெடுநாளைய இலக்கை நோக்கி விரைந்து செயல்படும் மாநிலமாகத் தமிழ்நாடு உருவாகி உள்ளது. குறுகிய காலத்தில் இந்த வியக்கத்தக்க, ஈடு இணையற்ற சாதனையைப் படைத்த பெருமை மாண்புமிகு முதலமைச்சர் செல்வி ஜெ ஜெயலலிதா அவர்களையே சாரும்.

4. 2001 ஆம் ஆண்டு மே திங்களில் இந்த அரசு பதவியேற்றபோது நிலவிய மிகவும் இடர்ப்பாடான

நிதி நிலைமையையும், அதனால், 2001-2002-ல் திட்ட ஒதுக்கீட்டை ரூபாய் 5,200 கோடிக்குக் குறைக்க வேண்டிய கட்டாயம் அரசுக்கு ஏற்பட்டது என்பதையும் இம்மன்றத்தின் மாண்புமிகு உறுப்பினர்கள் நினைவுகூரலாம். அன்று நிலவிய நிதி இடர்ப்பாட்டின் தன்மை மற்றும் கடுமையின் பின்னணியில் வருங்காலமே இருண்டதாகத் தோற்றமளித்தது. முதலமைச்சர் அவர்களால் உறுதிப்பாட்டுடனும் மனோதிடத்துடனும் மேற்கொள்ளப்பட்ட ஒரு துணிகரமான பொருளாதாரச் சீரமைப்புத் திட்டம் 2003-2004 ஆம் ஆண்டிற்கான திட்ட ஒதுக்கீட்டை ரூபாய் 7,000 கோடிக்கு உயர்த்தவும் பத்தாவது ஐந்தாண்டுத் திட்டம் பாராட்டுக்குரிய வகையில் ரூபாய் 40,000 கோடி ஒதுக்கீட்டுடன் வகுக்கப்படவும் உதவியுள்ளது. நிதி நெருக்கடி இருந்தபோதிலும், ஒட்டுமொத்த சமூகப் பாதுகாப்பு வளையமொன்று வகுக்கப்பட்டு, வலுப்படுத்தப்பட்டுள்ளது. பொது மக்களுக்கு பெருமளவில் சேவைப் பணிகளை நல்கும் தமிழ்நாடு மின்சார வாரியம், அரசு போக்குவரத்து நிறுவனங்கள் போன்றவை சீரான நிதி நிலைமைக்கு மீண்டும் கொண்டுவரப்பட்டுள்ளன. ரூபாய் 4,000 கோடி அளவிற்குத் தொகை கொடுக்காமல் முந்தைய அரசு விட்டுச்சென்ற பெருஞ்சிக்கலான நிலைமை திறமையாக

சமாளிக்கப்பட்டுள்ளது. தமிழ்நாட்டின் வியக்கத்தக்க இந்தத் திருப்பம் ஒரு பெரும் அற்புதம் என்றே கூறலாம்.

5. முதலமைச்சர் செல்வி ஜெ ஜெயலலிதா அவர்கள், அரசின் பொருளாதாரச் சீரமைப்பு முன்னுரிமைகளைத் தெளிவாகக் குறிப்பிட்டுள்ளார்கள். இதில் நிதிநிலையைத் திருத்தி நிலைப்படுத்துவதற்கான நிதிச் சீர்திருத்தங்கள், முதலீட்டுச் சூழ்நிலைகளை மேம்படுத்துவதற்கான நடவடிக்கைகள், நல்ல நிருவாகம் வாயிலாக சேவைப் பணிகளை மேம்படுத்துதல், வறுமையை ஒட்டு மொத்தமாகக் குறைப்பதற்கான திட்டங்கள் ஆகியவை இதில் அடங்கும். இம்மாநில அரசு, நிதி நிலைமைச் சீரழிவு அபாய நிலையை வெற்றிகரமாகத் தடுத்து நிறுத்தி, அதே நேரத்தில் திட்டமிட்ட மேம்பாட்டையும் மேற்கொண்டுள்ளது. தமிழ்நாட்டில், இந்தச் சிக்கலான சீர்திருத்த நடைமுறை, ஏழை எளிய மக்களின் நலனை முதன்மையாக மனதில் கொண்டு மனித நேயத்தோடு மேற்கொள்ளப்பட்டது.

6. தமிழ்நாட்டிற்கு நிதியுதவி செய்வதிலிருந்து கடந்த காலத்தில் ஒதுங்கிவிட்ட உலக வங்கி, தற்போது, மாநில அரசுக்கு, அதன் பொருளாதாரச் சீர்திருத்தச் செயல்திட்டங்களைச் செயல்படுத்துவதற்கு உதவுவதில் மீண்டும் விருப்பம் காட்டிவருகிறது. இச்செயல்

திட்டத்திற்கான உலக வங்கியின் நிதி உதவி கணிசமான கால அளவிற்கு தொடர்ந்து கிடைக்குமென்று எதிர்பார்க்கப்படுகிறது. இந்த நிதியுதவி குறிப்பான திட்டங்களுக்கான நிதி உதவிக்கும் மேலாக கூடுதலாகக் கிடைக்கும். இந்த அரசு முதன்மைத் துறையில் மேற்கொண்டுள்ள புதிய முயற்சிகளையும், முதலீட்டுச் சூழ்நிலையை மேம்படுத்துவதற்காக, 2003 செப்டம்பரில் புதிய தொழில் கொள்கைகளில் அறிவித்துள்ள இரண்டாம் தலைமுறைச் சீர்திருத்தங்களையும் உலக வங்கி வெகுவாகப் பாராட்டியுள்ளது. முதலமைச்சர் அவர்களின் சீரிய சிந்தனையில் உருவான திட்டமாகிய ஒட்டுமொத்த சமூகப் பாதுகாப்பு வளையத்தை உருவாக்குவதில் தமிழ்நாடே முதன்மையாகத் திகழ்கின்றது என்பதை உலக வங்கி ஏற்றுக்கொண்டுள்ளது.

7. பெரும் நிதி இடர்ப்பாடுகளிடையே, பாதகமான பருவநிலை மூன்றாண்டுகளாகத் தொடர்ந்து நிலவி 2002-2003 ஆம் ஆண்டில் அனைத்து மாவட்டங்களையும் பாதிக்கும்வகையில் எப்போதுமில்லாத அளவிற்கு உச்சகட்டத்தை எட்டிய வறட்சிநிலையை அரசு எதிர்த்துப் போராட வேண்டியதாயிற்று. இந்த அச்சமூட்டும் சவால் வேறு எந்த ஒரு அரசையும் மனம் தளரச் செய்திருக்கும். நிதிச் சீரமைப்பு நடைமுறையினை மேற்கொண்ட அதே வேளையில், ஒவ்வொரு

நெருக்கடியையும் சந்திக்க ஆயத்தமுடன் உரிய நடவடிக்கை மேற்கொண்டு, ஏழை எளியவர்களைச் சென்றடையும் வகையில் நிவாரணமும், இடருதவியும் வழங்குவதை இவ்வரசு உறுதி செய்தது. இதற்கான பாராட்டுதல்கள் அனைத்தும் முதலமைச்சர் அவர்களையே சாரும்.

8. 2002 ஆம் ஆண்டில் கர்நாடக அரசு தமிழ்நாட்டிற்குச் சேரவேண்டிய பங்கிற்கு தண்ணீர் வழங்க மறுத்ததைத் தொடர்ந்து, காவிரி வடிநில மாவட்ட நிலமற்ற வேளாண் தொழிலாளர்கள் போதுமான வேலையின்றி பாதிக்கப்பட்டபோது, இந்த அரசு ரூபாய் 210 மதிப்புடைய உணவுப் பொருட்கள் அடங்கிய பைகளை 10 இலட்சம் குடும்பங்களுக்குப் பரிசாக வழங்கியது. இத்திட்டம், ரூபாய் 21 கோடி செலவில் செயல்படுத்தப்பட்டது. பசிப்பிணி போக்குவதற்காக, ஊரகப் பகுதிகளில் 2003 ஆம் ஆண்டு பிப்ரவரி முதல் ஆகஸ்டு வரையில் ஒவ்வொரு மாதமும் தேவையின் அடிப்படையில் குடும்பம் ஒன்றிற்கு இலவசமாக 30 கிலோ அரிசி வழங்கும் சிறப்புத் திட்டம் ஒன்றும் செயல்படுத்தப்பட்டது. 9.71 இலட்சம் குடும்பங்கள் பயன்பெறும் வகையில் இத்திட்டம் ரூபாய் 115.94 கோடி செலவில் செயல்படுத்தப்பட்டது. பண்ணை வருவாய் பாதிக்கப்பட்டபோது, ரூபாய் 146 கோடி செலவில்,

கூட்டுறவுத் துறையிலிருந்து பெற்ற கடன்களுக்கான வட்டி மற்றும் அபராத வட்டியினைத் தள்ளுபடி செய்வதற்கான பெருந்திட்டம் ஒன்றை அரசு செயல்படுத்தியது. கூட்டுறவு வங்கிகளிடமிருந்து பெற்ற கடன்களுக்காக சிறு மற்றும் குறு விவசாயிகள் செலுத்த வேண்டிய வட்டித் தொகைகளைத் தள்ளுபடிசெய்து, 2003 ஆம் ஆண்டு மே மாதம் ரூபாய் 20 கோடி செலவில் அரசு அறிவித்த திட்டம், விவசாயிகளுக்கு அவர்களது கடினமான சூழ்நிலையில், மிகப் பெரிய நிவாரணத்தை அளித்தது. பொருளாதாரச் சூழலில் ஏற்பட்ட நெருக்கடி காரணமாக, கைத்தறி நெசவாளர்கள் பாதிக்கப்பட்டபோது, இந்த அரசு உடனடியாகச் செயல்பட்டு ரூபாய் 1.19 கோடி செலவில் 22,072 கைத்தறி நெசவாளர்களுக்கு மாதமொன்றுக்கு 20 கிலோ அரிசி இலவசமாக வழங்கியது. மோசமான நிதி நிலைமையை எதிர்கொண்ட இடர்ப்பாடான நேரங்களிலும், ஏழை எளியவர்களுக்கு நிவாரணமும், ஆதரவும் அளிப்பதில் இந்த அரசு உரிய நேரத்தில் தலையிட்டுச் செயல்பட்டுள்ளது என்பதற்கு இவை சான்றுகளாகும். இந்த அரசு கனிவுடன் ஆக்க நடவடிக்கைகளை எடுத்து மக்கள் நலனில் எப்போதும் அக்கறை காட்டுகிறது என்பதையும் இவைகள் எடுத்துக் காட்டுகின்றன.

9. மக்களுக்கு உண்மையான பயன்களை அளிப்பதை நோக்கமாகக் கொண்ட சமூகச் சீர்திருத்தப் பணிகளை நிறைவேற்றுவதில் முதலமைச்சர் அவர்கள் முன்னிலையில் நிற்கின்றார்கள். லாட்டரிச் சீட்டுகளைத் தடைசெய்தது பெருவாரியாக வரவேற்கப்பட்டுள்ளது. வாழ்க்கையைச் சீரழிக்கும் கொடுமையிலிருந்து ஏழை-எளியவர்களை மீட்கும் முக்கியமான நடவடிக்கை இதுவெனத் தற்போது உணரப்படுகிறது. பெரும் பரிசைப் பெறும் கானல்நீர் ஆசை உறுதிமொழிகளினால் கவரப்பட்டு, இதுவரை மொத்த வருமானத்தையும் லாட்டரிச் சீட்டுகள் வாங்குவதற்குச் செலவிட்டு ஏழ்மையுற்ற இலட்சக்கணக்கான ஏழை எளிய மக்கள், தங்களுடைய வாழ்க்கையில் மகிழ்ச்சியைக் கொண்டுவந்ததற்காக முதலமைச்சர் அவர்களுக்குத் தற்போது நன்றி கூறியவண்ணம் இருக்கின்றனர். கந்து வட்டிக்காரர்களால் உருவாக்கப்பட்ட பேரழிவு, பூதாசிரமமான நிலையினை அடைந்தது. அளவிற்கதிகமான வட்டி வீதங்களைக் கட்டுப்படுத்தவும், சட்டத்தை மீறுபவர்கள் மீது கடுமையான தண்டனைகளை வழங்கிடவும் அரசு தக்க சட்டத் திருத்தங்களைக் கொண்டுவந்தது. பாராட்டத்தக்க இச்சட்ட நடவடிக்கை, ஊரகக் குடும்பங்களுக்கு, அதிலும் குறிப்பாக வறட்சியின் காரணமாக வருமானம் பாதிக்கப்பட்டிருந்த நிலையில்



இருந்த குடும்பங்களுக்குப் பெரும் நிவாரணம் அளித்தது. இந்நடவடிக்கைகள் அண்மையில் தீபாவளி மற்றும் பொங்கல் ஆகிய பண்டிகைகளை மக்கள் மிகுந்த மகிழ்ச்சியுடன் கொண்டாட உதவின. வறட்சியினாலும், மோசமான பருவநிலைகளினாலும் தொடர்ந்து மூன்று வருடங்களாகப் பாதிக்கப்பட்ட போதிலும், தமிழ்நாடு பெரும்பாலான ஏனைய மாநிலங்களைப் போலல்லாது, இந்த நெருக்கடியை வெற்றிகரமாகச் சமாளித்து தேவையேற்பட்ட ஒவ்வொரு சமயத்திலும் நிவாரணமும், தேவையான உதவியும் நல்கியுள்ளது.

10. முதலமைச்சர் அவர்களின் தக்க நேரத்திலான நேரடித் தலையீட்டினால், வெளிநாட்டிலுள்ள இந்திய தூதரகங்கள், மலேசியா மற்றும் மாலத்தீவு சிறைகளில் அடைக்கப்பட்டு ஆதரவின்றி வாடிக்கொண்டிருந்த தமிழர்களுக்கு விழிப்புடன் சட்ட உதவி அளிக்குமாறு அறிவுறுத்தப்பட்டுள்ளன. அதேபோல முதலமைச்சர் அவர்களின் நேரடித் தலையீட்டினால் ஸ்ரீலங்கா கடற்படையினால் பிடிக்கப்பட்ட 380 மீனவர்கள் விடுவிக்கப்பட்டுள்ளனர். மேலும், 47 இயந்திரப் படகுகளும் விடுவிக்கப்பட்டுள்ளன.

11. பன்னிரெண்டாவது நிதிக்குழு தனது தமிழ்நாட்டு வருகையை அண்மையில் நிறைவு

செய்துள்ளது. பொது நிதி அமைப்புகளை முற்றிலுமாகச் சீரமைத்து, மாநிலங்களுக்கு உரித்தான பங்குகளை அளிப்பதன் அவசியம் பற்றி முதலமைச்சர் அவர்கள் எடுத்துக் கூறியுள்ளார்கள். மத்திய வரித் தொகுப்பிலிருந்து மாநிலங்களின் பங்கை, தற்போதுள்ள அளவான 29.5 சதவீதத்திலிருந்து 50 சதவீதத்திற்கு உயர்த்தி, மத்திய அரசிடமிருந்து மாநிலங்களுக்குக் கூடுதலான நிதிப் பகிர்வு மாற்றங்கள் செய்யுமாறு இவ்வரசு கேட்டுக்கொண்டுள்ளது. பதினோராவது நிதிக்குழு தமிழ்நாட்டிற்கு இழைத்துள்ள அநீதியை, பன்னிரண்டாவது நிதிக்குழு முற்றிலுமாக மாற்ற வேண்டும் என்று முதலமைச்சர் அவர்கள் வலியுறுத்தியுள்ளார்கள். சிறந்த முறையில் செயல்படும் தமிழ்நாடு போன்ற மாநிலங்களுக்கான நிதியுதவி, அவற்றின் திறமையான செயல்பாட்டினையும் நல்லாட்சியையும் பாராட்டும் வகையில் அமையவேண்டும். கடன் குறைப்பு மற்றும் சீரமைப்பு, உள்ளாட்சி மன்றங்கள் மற்றும் இயற்கைச் சீற்ற நிவாரணச் செலவுக்கான நிதியுதவி அளித்தல், போன்ற பல்வேறு பிரச்சினைகள் குறித்த விரிவான கருத்துருக்கள் இந்நிதி ஆணையத்திடம் கொடுக்கப்பட்டுள்ளன. அரசு நிருவாகத்தை நவீனமயமாக்குவதற்கும் தமிழ்நாட்டின் சிறப்புப் பிரச்சினைகள் குறித்து தீர்வு காண்பதற்கும்,

அரசு மேற்கொள்ளும் முயற்சிக்கு நிதியுதவி அளிக் குமாறு நிதியாணையத்திடம் கோரப்பட்டுள்ளது. பன்னிரெண்டாம் நிதிக்குழுவின் பரிந்துரைகள் பெருமளவிற்கு இம்மாநில மக்களின் தேவைகளையும், எதிர்பார்ப்புகளையும் நிறைவு செய்வதாக இருக்கும் என்று நம்பப்படுகிறது.

12. சட்டம், ஒழுங்கைச் சிறந்த முறையில் பராமரிப்பது வளர்ச்சிப் பணியின் அடித்தளம் என்ற வகையில் முதலமைச்சர் அவர்கள் இவற்றிற்கு அதிக முக்கியத்துவம் அளித்துள்ளார்கள். தமிழ்நாட்டில் அவர்களது வலுவான தலைமையானது, துரோக சிந்தனை மற்றும் பிளவு நோக்குகொண்ட சக்திகளை ஒடுக்கிவைத்து, தமிழ்நாட்டில் முழுப் பாதுகாப்பு நிலவுவதை குடிமக்கள் உணரும்வண்ணம் உறுதிப்படுத்தியுள்ளது. வலுவான தலைமை, திறமையான காவல் பணிகள், சட்டம்-ஒழுங்கைச் சிறந்த முறையில் பராமரித்தல் போன்றவைகளுக்கும் அவற்றினால் அமையப்பெறும் முதலீடு செய்வதற்கு உகந்த சூழல் அமையப் பெறுவதற்கும் உள்ள தொடர்பு, தமிழ்நாட்டைப் பிற மாநிலங்களுடன் ஒப்பிடுகையில் தெள்ளத் தெளிவாகத் தெரிகிறது.

13. முதலமைச்சர் அவர்கள் செயல்படுத்திய ஒட்டுமொத்தச் செயல்திட்டம், தமிழ்நாட்டை, இடர்ப்பாடற்ற அமைதி நிலவும் பூங்காவாக மாற்றியுள்ளது. புதிய கட்டிடங்கள், புதிய வாகனங்கள், நவீன தகவல் தொடர்புச் சாதனங்கள், வீட்டுவசதி மற்றும் காவலர் பயிற்சி ஆகியவற்றை உள்ளடக்கிய காவல் துறை நிர்வாகக் கட்டமைப்பு வசதிகளை மேம்படுத்துவது மற்றும் காவல் துறையை நவீனப்படுத்துவதன் மூலம் அதன் திறமையை மேம்படுத்துவது ஆகிய முதலமைச்சரின் செயல் திட்டங்கள், தமிழ்நாடு காவல் துறையை, இந்தியாவிலேயே மிகச் சிறந்த மாநில காவல் படையாக மாற்ற உதவி செய்துள்ளன. காவல் துறைப் பணியாளர்கள் நியமனத்தில் ஏற்பட்டிருந்த பெரும் பின்னடைவைப் போக்க, ஆக்கபூர்வமான நடவடிக்கைகள் எடுக்கப்பட்டு, நடப்பாண்டில் 8,431 நிலை-II ஆண் காவலர்களும், 2,306 நிலை-II பெண் காவலர்களும் தேர்ந்தெடுக்கப்பட்டு வருகின்றனர்.

14. பாலின நேர்மை நெறி பேணுதல் மற்றும் மகளிருக்கு எதிரான குற்றங்களைக் கட்டுப்படுத்துவது குறித்த முதலமைச்சர் அவர்களின் செயல்திட்டம் பின்பற்றப்பட்டு, ஒவ்வொரு மாவட்டத்திலும் நடமாடும் ஆலோசனை மையங்கள் ஏற்படுத்தப்பட்டுள்ளன. நிதியாண்டு முடிவடைவதற்குள் மாநிலம் முழுமையிலும்

188 அனைத்து மகளிர் காவல் நிலையங்கள் ஏற்படுத்தப்படும். அனைத்து மகளிர் அதிரடிப்படை மற்றும் அனைத்து மகளிர் காவல்படை எனத் தனியாக ஏற்படுத்தப்பட்டிருப்பது தமிழகக் காவல் துறையின் வரலாற்றில் ஒரு மைல் கல்லாகும். 2004-2005 ஆம் ஆண்டில், ரூபாய் 30 கோடி மதிப்பீட்டுச் செலவில், மாநிலக் காவல் துறை இயக்குநர் அலுவலகத்திற்குப் புதிய வளாகம் கட்டப்படும்.

15. காவலர்களுக்கு வசதிகளையும் பயன்களையும் அளிப்பதுடன் மட்டுமல்லாது, அவர்களுடைய குறைகளை நேரடியாகக் கேட்டறிந்து களைவதன்மூலம் காவல்படையின் ஒழுக்க நெறியை உச்சநிலையில் இருக்கச் செய்ய முதலமைச்சர் அவர்கள் பெருமுயற்சி எடுத்துள்ளார்கள். முதலமைச்சர் அவர்கள் தமிழ்நாடு காவல்துறை அதிகாரிகள் மற்றும் ஏனைய பதவித் தரங்களில் உள்ளவர்களுடன், ஐந்துமுறை விரிவான கூட்டங்களை நடத்தியுள்ளார்கள். இது காவல் துறையின் ஒழுக்கநெறியை உயர்த்தியுள்ளதுடன், அத்துறையை எந்தவொரு சவாலையும் எதிர்கொள்ளத் தயார்படுத்தியுள்ளது. காவல் துறைப் பணியாளர்களின் குறைகளைத் தீர்ப்பதற்கான அமைப்பு முற்றிலும் திருத்தியமைக்கப்பட்டு, மிகவும் பொருள் பொதிந்ததாக மாற்றப்பட்டுள்ளது. மகளிர் காவலர்களின்

குழந்தைகளுக்காக 6 காவல்துறை ஆணையர் அலுவலகங்களில் குழந்தைகள் காப்பகங்கள் ஏற்படுத்தப்பட்டுள்ளன. 2001-2003 ஆம் ஆண்டு காலகட்டத்தில் மொத்தம் ரூபாய் 241.61 கோடி செலவில் காவலர்களுக்கு 6,000 வீடுகள் கட்ட அரசு அனுமதிவழங்கியுள்ளது.

16. புழலில், ரூபாய் 77.09 கோடி மதிப்பீட்டுச் செலவில், 3,000 கைதிகளை இடமமர்த்தக் கூடிய நவீனத் தொழில்நுட்ப வசதிகளுடன் கூடிய புதிய சிறைவளாகம் ஒன்றினைக் கட்டுவதற்கு அரசு அனுமதி வழங்கியுள்ளது. 2003-2004-ல் சிறை நிர்வாகத்தை நவீனப்படுத்தும் திட்டத்திற்காக ரூபாய் 19.07 கோடி ஒதுக்கப்பட்டுள்ளது. இவ்வாண்டில் நாகர்கோவில் மற்றும் திண்டுக்கல்லில் உள்ள கிளைச் சிறைச்சாலைகள் மாவட்டச் சிறைச் சாலைகளாக தரம் உயர்த்தப்படுகின்றன. சிறைச் சாலைகளுக்கும் நீதிமன்றங்களுக்குமிடையே தொலைதூரக்காட்சித் தொடர்பு (வீடியோ கான்பரன்சிங்) வசதி, ரூபாய் 8.61 கோடி செலவில் அறிமுகப்படுத்தப்பட்டு வருகிறது.

17. மதுரையில் ரூபாய் 55.59 கோடி செலவில், நவீன வசதிகளுடன் கட்டப்பட்டுள்ள உயர் நீதிமன்றக் கிளை 13.4.2004 ஆம் நாளன்று திறக்கப்படும்.

2001-2003 ஆம் ஆண்டு காலகட்டத்தில் தமிழ்நாட்டில் மொத்தம் 49 விரைவு விசாரணை நீதிமன்றங்கள் ஏற்படுத்தப்பட்டன. இதன் மூலம் கிட்டத்தட்ட 65,000 வழக்குகளுக்குத் தீர்வுகண்டு சாதனை படைக்க முடிந்தது. தேனி மற்றும் ஸ்ரீவில்லிப்புத்தூர் ஆகிய இடங்களில் ஒருங்கிணைந்த நீதிமன்ற வளாகங்கள் கட்டவும் அனுமதி வழங்கப்பட்டுள்ளது.

18. பருவமழை பொய்த்ததைத் தொடர்ந்து, 2002 ஆம் ஆண்டில், வரலாறு காணாத வறட்சி ஏற்பட்டதனால் பெரும் நிவாரணத் திட்டம் ஒன்றை அரசு நிறைவேற்றியது. இந்த நடவடிக்கை, பெருமளவில் பாராட்டினைப் பெறும்வகையில், வறுமை மற்றும் கையறு நிலையிலிருந்து மக்களைப் பாதுகாத்தது. 2003 ஆம் ஆண்டில் தென்மேற்கு மற்றும் வடகிழக்குப் பருவமழை முந்தைய ஆண்டைக் காட்டிலும் சிறிதளவு கூடுதலாக இருந்தாலும் எதிர்பார்த்த அளவைவிடக் குறைவாகவே இருந்தது. மாநில இயற்கை சீற்ற நிவாரண நிதி ஏற்கெனவே முழுமையாகச் செலவிடப்பட்டுவிட்டது. தேசியப் பேரிடர் நிவாரண நிதியிலிருந்து ரூபாய் 1,584 கோடி நிதியுதவி கோரியும், வேலைக்கு உணவு திட்டத்திற்காக 10.8 இலட்சம் மெட்ரிக் டன் அரிசி வழங்கக் கோரியும் மத்திய அரசிடம் வறட்சி குறித்த விரிவான அறிக்கை ஒன்று தாக்கல் செய்யப்பட்டுள்ளது.

பல்வேறு வறட்சி நிவாரண நடவடிக்கைகளுக்கு மத்திய அரசு கணிசமான நிதி உதவி அளிக்குமென்று அரசு நம்புகிறது. இதற்கிடையில், பாதிக்கப்பட்ட மாவட்டங்களில் குடிநீர்ப் பற்றாக்குறை பிரச்சினைகளைத் தீர்ப்பதற்காக அரசு ரூபாய் 50 கோடி அனுமதித்துள்ளது.

19. இம்மாநிலத்திற்கு, காவிரி நீரில் நியாயமாக உரிமையுள்ள பங்கினை கர்நாடக அரசு விடுவிக்கத் தவறிவிட்ட காரணத்தால், தமிழ்நாட்டில் வறட்சி நிலை மேலும் கடுமையாகியுள்ளது. காவிரி நடுவர் மன்றத்தின் இடைக்காலத் தீர்ப்பின்படியான 193.59 டி.எம்.சி. அடி தண்ணீரின் அளவையோ அல்லது, காவிரி கண்காணிப்புக் குழுவின் பற்றாக்குறைக் காலப் பங்கீட்டு அளவின்படியான 89.771 டி.எம்.சி. அடி தண்ணீரின் அளவையோ ஒப்பிடுகையில், 2004 ஜனவரி வரை மேட்டூர் அணைக்கு வந்த தண்ணீரின் அளவு 60.45 டி.எம்.சி. அடி மட்டுமேயாகும். அரசியலமைப்பு நெறிப்படியும், சட்டப்படியும் அதிகாரமளிக்கப்பட்டுள்ள, பிரச்சினைகளுக்குத் தீர்வு காணும் கூட்டு அமைப்புகளான, உச்ச நீதிமன்றம், காவிரி நதிநீர் அதிகார மன்றம், காவிரி நதிநீர் தாவா நடுவர் மன்றம் போன்ற அனைத்து அமைப்புகளின் உத்தரவுகளை கர்நாடக அரசு ஏற்றுச் செயல்பட திரும்பத் திரும்ப மறுப்பது ஆரோக்கியமான முன்னுதாரணம் அல்ல. காவிரி



ஆற்றிலிருந்து தனது நியாயமான பங்கினைத் தமிழ்நாடு பெற இயலும் வகையில், தேவையான நடவடிக்கையை மேற்கொள்ளும் தன்னுடைய முயற்சியில் இந்த அரசு ஒருபோதும் தளராது.

20. 2002 ஆம் ஆண்டிலும், 2003 ஆம் ஆண்டிலும் பருவமழை பொய்த்துப் போனதனால், சென்னை மாநகர் தொடர்ந்து கடுமையான தண்ணீர்ப் பற்றாக்குறையை சந்தித்து வருகிறது. இதனால் நகரின் நீர்த் தேக்கங்களில் உள்ள நீரின் அளவு கடந்த 55 ஆண்டு கால வரலாற்றில் கண்டிராத, மிகக் குறைந்த அளவாக உள்ளது. இதற்கான நீண்ட காலத் தீர்வுகளைக் காண்பதற்கு இந்த அரசு நடவடிக்கை எடுத்துள்ளது. ரூபாய் 730 கோடி செலவிலான சென்னை குடிநீர் வழங்கல் பெருக்கத் திட்டம்-I (புதிய வீராணம் திட்டம்) திட்டமிட்டவாறு 2004 ஆம் ஆண்டு மே மாதம் முடிக்கப்படும். சென்னையின் நீண்டகாலக் குடிநீர்ப் பற்றாக்குறைக்கான ஒரே நிரந்தரத் தீர்வாக கடல் நீரைக் குடிநீராக மாற்றும் திட்டங்களைச் செயல்படுத்த அரசு உத்தேசித்துள்ளது. தேசிய பேரிடர் நிவாரண நிதியிலிருந்து ரூபாய் 700 கோடி வழங்குமாறு முதலமைச்சர் அவர்கள் பிரதமருக்குக் கடிதம் எழுதியுள்ளார்கள். மத்திய அரசு ஏற்கெனவே ரூபாய் 50 கோடிக்குத் தொடக்க நிதியுதவியை அறிவித்துள்ளது.

மத்தியக் குழு மதிப்பீடு செய்த பிறகு, மேற்கொண்டும் நிதியுதவி கிடைக்கும் என நாம் எதிர்பார்க்கிறோம். அனைத்துப் பகுதிகளுக்கும் தேவையான அளவு தண்ணீரை வழங்குவதற்கு ஏதுவாக, லாரிகளில் தண்ணீர் வழங்குவது அதிகரிக்கப்பட்டுள்ளது. ஆரணியாறு, கொசஸ்தலையாறு பகுதிகளில் நிலத்தடி நீரைப் பெற்று, குடிநீர் வழங்குவதற்குரிய நடவடிக்கைகள் எடுக்கப்பட்டு வருகின்றன. எதிர்கொண்டுள்ள இந்தச் சவாலைச் சமாளிக்க, அரசு இயந்திரம் முழு வீச்சில் முடுக்கிவிடப்பட்டுள்ளது.

21. ஆற்றுப் படுகைகளைப் பாதுகாப்பதற்கும், வகைதொகையில்லாமல் மணல் வெட்டி எடுப்பதன் காரணமாக ஏற்படும் பாதிப்பைத் தடுப்பதற்கும் மேற்கொள்ளப்பட்ட பெரும் முயற்சியாக, பொதுப்பணித் துறையின்மூலம் மட்டுமே மணலை முறையாக வெட்டி எடுக்கும் சீரான திட்டத்தினை அரசு வெற்றிகரமாகச் செயல்படுத்தியுள்ளது. இந்நடவடிக்கைகள், சுற்றுச் சூழல் பாதுகாக்கப்படுவதையும் நமது நீர் ஆதாரங்கள் பாதுகாக்கப்படுவதையும், உறுதி செய்வதுடன் அரசுக்கு கூடுதல் வருவாயையும் ஈட்டித்தரும்.

22. மாநிலத்தின் வளர்ச்சிக்கான தொலைநோக்குப் பார்வையை உள்ளடக்கிய

முதலமைச்சர் அவர்களின் 15 அம்சத் திட்டம், தமிழ்நாட்டில் நேர்மை நெறியுடன் கூடியதும், முழுமையானதுமான வளர்ச்சியை உறுதிசெய்ய விழைகிறது. நடப்பு நிதி ஆண்டிற்கு ஒதுக்கப்பட்ட திட்ட ஒதுக்கீடு ரூபாய் 7,000 கோடியை இந்த அரசு முழுமையாக எய்தும் என்பதை இந்த மாமன்றத்திற்குத் தெரிவிப்பதில் நான் பெருமகிழ்ச்சி அடைகிறேன். 2004-2005 ஆம் ஆண்டிற்கு ரூபாய் 8,001 கோடி என்ற உயரளவிற்கு வளர்ச்சித் திட்ட ஒதுக்கீட்டிற்கு ஒப்புதல் வேண்டி இந்த அரசு மத்தியத் திட்டக் குழுவை அணுகும். இது, 2003-2004 ஆம் ஆண்டு வளர்ச்சித் திட்ட ஒதுக்கீட்டைக் காட்டிலும் பெருமளவு உயர்த்தப்பட்டிருப்பதைக் காட்டுகிறது.

23. தண்ணீரைச் சிக்கனமாகப் பயன்படுத்துவதை உள்ளடக்கிய புதிய தொழில்நுட்பத்துடன் கூடிய மாற்றுப் பயிர் திட்டம், பண்ணைத் துறையைச் சீரமைப்பதற்கான வழிகாட்டிக் கோட்பாடாக அமைந்துள்ளது. புதிய கிருஷ்ணகிரி மாவட்டத்திலும், தருமபுரி மாவட்டத்திலும், ரூபாய் 7.21 கோடி செலவில் இந்நோக்கத்தை மேம்படுத்தும் துல்லிய பண்ணையியல் திட்டம் துவக்கப்பட உள்ளது. மிகக் குறைந்த அளவு தண்ணீரைப் பயன்படுத்திக் கூடுதலாக ஆதாயம் பெறும்வகையில் துல்லிய பண்ணையியல்

நடைமுறையின் மூலம், மரவள்ளிக் கிழங்கு போன்ற பயிர்களைப் பயிரிடுவதை இவ்வரசு ஊக்குவிக்கும்.

24. இந்த அரசு மேற்கொண்ட ஒருங்கிணைந்த தரிசுநில மேம்பாட்டுத் திட்டம், தரிசு நிலங்களைப் பொருளாதார ரீதியில் உற்பத்திக்கு உகந்த நிலங்களாகச் சீரமைப்பதில் ஒரு முன்னோடி முயற்சியென பாராட்டப்பட்டு வருகிறது. தொடர்ந்து வறட்சி நிலவியபோதிலும், இத்திட்டத்தின்கீழ் எய்திய சாதனைகள், மிகவும் பாராட்டத்தக்கவையாக உள்ளன. 2003 டிசம்பர் வரையில் சுமார் 70 இலட்சம் மரக்கன்றுகள் நடப்பட்டு, சுமார் 1.19 இலட்சம் ஏக்கர் தரிசு நிலங்கள் உற்பத்திக்கு உகந்த நிலங்களாக மாற்றப்பட்டுள்ளன.

25. ஊரக வேளாண் அடிப்படைத் தொழிலை மேம்படுத்துவதை ஊக்குவிக்கும் வகையிலான மற்றொரு தொலைநோக்குத் திட்டமான புதிய அண்ணா மறுமலர்ச்சித் திட்டம் விரைவான முன்னேற்றத்தைக் கண்டு வருகிறது. 369 வளர்ச்சி வட்டாரங்களில் மொத்தம் 695 திட்டங்களைச் செயல்படுத்த அனுமதியளிக்கப்பட்டுள்ளது. கிட்டத்தட்ட 72 திட்டங்கள் ஏற்கெனவே உற்பத்தியைத் தொடங்கியுள்ளன.

26. மாநிலத்தில் பால் உற்பத்தியாளர் கூட்டுறவுச் சங்கங்களைச் சீரமைக்க மேற்கொள்ளப்பட்ட

அரசின் துணிச்சலான முயற்சிகள், முக்கியத்துவம் வாய்ந்த இத்துறைக்குப் புதிய வலுவூட்டியுள்ளன. பால் உற்பத்தியாளர்களுக்குரிய நிலுவைத் தொகையான ரூபாய் 34.91 கோடி கொடுத்துத் தீர்க்கப்பட்டுள்ளது. இந்த அரசின் தலையீட்டின் காரணமாக, கூட்டுறவு மற்றும் பொதுத் துறை சர்க்கரை ஆலைகளால் கரும்பு சாகுபடியாளர்களுக்கு வழங்கப்பட வேண்டிய நிலுவைத் தொகையான மொத்தம் ரூபாய் 123.74 கோடி, கொடுத்துத் தீர்க்கப்பட்டுள்ளது.

27. தமிழ்நாட்டிலுள்ள மீனவர்களின் நலன் இந்த அரசின் மிக உயர்ந்த முன்னுரிமையைப் பெற்றுள்ளது. இந்த அரசு 2001 மே திங்களிலிருந்து மீனவர்களுக்காக ரூபாய் 35.87 கோடி செலவில் 11,389 வீடுகள் கட்டுவதற்கு அனுமதி வழங்கியுள்ளது. ரூபாய் 1.73 கோடி ஒதுக்கீட்டில், சேமிப்பு மற்றும் நிவாரணத் திட்டத்தின் கீழ் முதல்முறையாக சுமார் 30,192 மீனவப் பெண்கள் கொண்டுவரப்பட்டுள்ளனர். மீனவர்கள் ஆழ்கடலில் மீன் பிடிக்கச் செல்லும்போது, அவர்களின் பாதுகாப்பிற்காக ரூபாய் 1 கோடி செலவில் 10,000 உயிர் காப்புக் கவச உடைகளை அரசு வழங்கியுள்ளது.

28. முதலமைச்சர் அவர்கள் தமிழ்நாட்டில், மழைநீர் சேகரிப்பிற்கான சீரிய வழிகாட்டி இயக்கத்தைத்

தொடங்கியுள்ளார்கள். தமிழ்நாட்டில் மட்டும்தான், ஒவ்வொரு மாநகர், நகர், கிராமம் ஆகியவற்றிலுள்ள கட்டிடங்கள் அனைத்திலும் மழைநீர் சேகரிப்புக் கட்டுமானங்கள் அமைக்கப்பட்டுள்ளன. பருவமழைக் காலத்திற்கு முன்னர் இத்திட்டத்தைக் கட்டாயம் செயல்படுத்த வேண்டும் என்ற முதலமைச்சர் அவர்களின் உறுதிப்பாட்டினால் மட்டுமே இது சாத்தியமாயிற்று. ஊரகப் பகுதிகளில், மழை நீர் சேகரிப்பின்மூலம் நிலத்தடி நீரைப் பெருக்கும் திட்டம், தற்போது ஒரு பெருந் திட்டமாக உருவாகியுள்ளது. நீர்ப் பற்றாக்குறையுள்ள தமிழ்நாட்டில் அரிதான நீரைச் சேமித்துப் பாதுகாக்கும்வண்ணம் இத்திட்டம் தொடர்ந்து செயல்படுத்தப்படும்.

29. 2001-2003 ஆம் ஆண்டு காலகட்டத்தில், ஊரக வளர்ச்சிக்கான மத்திய அரசு பொறுப்பேற்கும் பல்வேறு திட்டங்களின் கீழ், நிதியுதவிகளைப் பயன்படுத்திக் கொண்டதில் தமிழ்நாடு முதல் நிலையில் உள்ளது என்பதை உங்களுக்குத் தெரிவிப்பதில் பெருமகிழ்ச்சி அடைகிறேன். நமது அரசின் திறமையான செயல்பாட்டைக் கருதியே, 2001-2003 ஆம் ஆண்டு காலகட்டத்தில், மாநிலத்தின் ஆண்டு ஒதுக்கீட்டுத் தொகைக்கும் அதிகமாக, மத்திய அரசு கூடுதலான நிதியை வழங்கியுள்ளது.

30. முழுமையான துப்புரவு இயக்கத்தின் கீழ், ரூபாய் 327.32 கோடி செலவில் 28 மாவட்டங்களில், அனைத்துப் பகுதிகளும் பயன்பெறும் வகையில் அரசு செயல்பட்டுவருகிறது. மாநிலம் முழுவதிலுமுள்ள கிராம ஊராட்சிகள் அனைத்திலும், மொத்தம் ரூபாய் 268.13 கோடி செலவில் மகளிர் மற்றும் குழந்தைகளுக்கான 12,618 ஒருங்கிணைந்த துப்புரவு வளாகங்கள் இந்த ஆண்டிற்குள் கட்டி முடிக்கப்படும். மாநிலம் முழுவதிலும் கிராம நிருவாக அலுவலர்களுக்காக மொத்தம் ரூபாய் 77.89 கோடி செலவில் 12,506 அலுவலகங்கள் 2004 ஆம் ஆண்டிற்குள் கட்டி முடிக்கப்படும்.

31. பேருந்துகள் ஓட இயலாத சாலைகளை உள்ளடக்கிய, எந்த ஒரு அமைப்பினாலும் பராமரிக்கப்படாத மொத்தம் 5850 கி.மீ. நீளமுள்ள ஊராட்சி மற்றும் ஊராட்சி ஒன்றியச் சாலைகளை ரூபாய் 300 கோடி மதிப்பீட்டுச் செலவில் தரம் உயர்த்தவும், புதுப்பிக்கவும், சிறப்புப் பழுதுபார்ப்புப் பணிகளைச் செயல்படுத்துவதற்குமான பெருந்திட்டம் ஒன்று மேற்கொள்ளப்பட்டு வருகிறது. இவற்றுடன் கூட, மாநிலத்தின் ஊரகப் பகுதிகளிலுள்ள 6492 கி.மீ. நீளமுள்ள ஏனைய மாவட்டச் சாலைகளைக் குறிப்பாகப் பேருந்து வழித்தடச் சாலைகளை மேம்படுத்த, அரசு ரூபாய்

336.05 கோடி அனுமதித்துள்ளது. இந்தப் பெருந்திட்டமானது மக்களுக்கு நிரந்தரமான பயனை அளிப்பதுடன் பெருமளவில் மக்களின் பாராட்டையும் பெறும். தமிழ்நாடு அரசுப் போக்குவரத்துக் கழகங்களை 7 போக்குவரத்துக் கழகங்களாக ஒருங்கிணைக்கும் திட்டம் முடிக்கப்பட்டுள்ளது. கிட்டத்தட்ட 2500 பழைய பேருந்துகளுக்குப் பதிலாக இரு கட்டங்களில் புதிய பேருந்துகள் விடப்படும். 6000 பேருந்துகளில் பெரும் பழுதுகளைச் சீர்செய்ய ரூபாய் 30 கோடி ஒதுக்கீடு செய்யப்பட்டுள்ளது.

32. அரசு 2003-2004 ஆம் ஆண்டில், ரூபாய் 572.16 கோடி ஒதுக்கீட்டில் ஊரகக் குடிநீர் வழங்கல் திட்டங்களை மேற்கொண்டுள்ளது. இதன்மூலம், 2004 மார்ச் மாத இறுதிக்குள் கிட்டத்தட்ட 6000 குடியிருப்புகளுக்குக் குடிநீர் வசதி கிடைக்கும். நடப்பு நிதியாண்டில் கிட்டத்தட்ட 10,000 கைப்பம்புகள் ரூபாய் 60 கோடி செலவில் சிறு விசைப் பம்புகளாக மாற்றப்பட்டு வருகின்றன. 3912 ஊரகக் குடியிருப்புகள், 21 பேரூராட்சிகள், 5 நகராட்சிகளை உள்ளடக்கிய 5 பெரும் கூட்டுக் குடிநீர்த் திட்டங்கள் மொத்தம் ரூபாய் 463.54 கோடி மதிப்பீட்டுச் செலவில் செயல்படுத்தப்பட்டு வருகின்றன.



33. அனைவருக்கும் தொடக்கக் கல்வி மற்றும் பள்ளிகளில் 100 சதவீதம் மாணவர் சேர்க்கை என்ற இலக்கு, தொய்வின்றி முழு வேகத்துடன் பின்பற்றப்பட்டு வருகிறது என்பதை அறிய மகிழ்ச்சியாக இருக்கிறது. 2001-2003 ஆம் ஆண்டு காலகட்டத்தில் இந்த அரசு 1,112 தொடக்கப் பள்ளிகளையும், 1,075 நடுநிலைப் பள்ளிகளையும், 260 உயர்நிலை மற்றும் 300 மேல் நிலைப் பள்ளிகளையும் தொடங்கியுள்ளது. அரசு கடந்த இரண்டாண்டுகளில் 10,022 ஆசிரியர்களுக்குப் பணி நியமனம் வழங்கியுள்ளது. "அனைவருக்கும் கல்வி" திட்டத்தின் கீழ் ரூபாய் 401.84 கோடி ஒதுக்கீட்டுடன் மாநிலத்திலுள்ள கல்வி கட்டமைப்பு வசதிகளின் தரத்தை மேம்படுத்துவதில் முன்னெப்போதும் இருந்திராத அளவுக்கு முக்கியத்துவம் அளிக்கப்பட்டு வருகிறது. அரசின் இந்த முயற்சிகளினால் 2001-2002 ஆம் ஆண்டில் 16 சதவீதமாக இருந்த தொடக்கக் கல்வியைப் பாதியில் நிறுத்திவிடுகின்ற மாணவர் எண்ணிக்கை 2002-2003 ஆம் ஆண்டில் 12 சதவீதமாகக் குறைந்துள்ளது.

34. தேசிய மற்றும் பன்னாட்டு அளவிலான விளையாட்டுப் போட்டிகளில் பாராட்டத்தக்க சாதனைகள் புரிந்த தமிழ்நாட்டைச் சேர்ந்த விளையாட்டு வீரர் மற்றும் வீராங்கனைகளைக் கௌரவிப்பதற்கான ரொக்க ஊக்க

உதவி வழங்கும் பெரும் திட்டம் ஒன்றை அரசு அறிமுகம் செய்துள்ளது. இதுவரை 123 விளையாட்டு வீரர் மற்றும் வீராங்கனைகளுக்கு ரூபாய் 2.10 கோடி ரொக்க ஊக்கத் தொகை அளிக்கப்பட்டுள்ளது. விளையாட்டுத் திறனை அறிவதற்கான முயற்சியை விரிவுபடுத்துவதற்கும், பள்ளிகளில் விளையாட்டுப் பண்பை ஊக்குவிப்பதற்கும் தமிழ்நாடு விளையாட்டு மேம்பாட்டு ஆணையம், உடல் திறன் பல்முனை தேர்வுமுறை ஒன்றை அறிமுகப்படுத்தியுள்ளது. இதுவரை, 50-க்கும் அதிகமான விளையாட்டு வீரர்கள் மற்றும் வீராங்கனைகள், விளையாட்டு வீரர் மேம்பாட்டுத் திட்டத்தின் கீழ் சேர்க்கப்பட்டுள்ளனர். அவர்களுக்கு, இத்திட்டத்தின்கீழ் விளையாட்டுச் சாதனங்கள், தரமான சத்துணவு, உளவியல் மேம்பாடு, நிதியுதவி போன்ற வகைகளில் உதவிகள் அளிக்கப்பட்டு வருகின்றன. வரும் நிதி ஆண்டில், கட்டமைப்பு வசதி மேம்பாடு, திறமையைக் கண்டறிதல், பயிற்சி ஆகியவற்றுக்கு முக்கியத்துவம் அளித்து விளையாட்டு மேம்பாட்டிற்கான ஒதுக்கீடு அதிகரிக்கப்படும். உடற்பயிற்சிக் கல்வி மற்றும் விளையாட்டுகளில் சிறந்து விளங்குவதை ஊக்குவிக்கும் நோக்குடன் இந்த அரசு, தமிழ்நாட்டில் உடற்பயிற்சிக் கல்வியையும் விளையாட்டுகளையும் வளர்ப்பதற்கென்றே

தனித்தொரு புதிய பல்கலைக் கழகம் ஒன்றை ஏற்படுத்தக் கருதியுள்ளது.

35. இயன்ற செலவிலும் எளிதிலும் பெறத்தக்க சுகாதார வசதிகளை மக்களுக்கு வழங்கியதில் இந்த அரசு எய்திய சாதனைகள் குறிப்பிடத்தக்கவையாகும். 2001-2003 ஆம் ஆண்டு காலகட்டத்தில் ரூபாய் 39.75 கோடி மொத்தச் செலவில், 746 சுகாதாரத் துணை மையங்களுக்குப் புதிய கட்டிடங்கள் கட்டப்பட்டுள்ளன. ரூபாய் 46.50 கோடி மொத்தச் செலவில் 93 தொடக்கச் சுகாதார நிலையங்கள், 30 படுக்கைகள் கொண்ட மருத்துவமனைகளாக நிலை உயர்த்தப்பட்டுள்ளன. இந்த அரசு 5 மருத்துவக் கல்லூரிகளில் 315 இடங்களை கூடுதலாக ஏற்படுத்தியுள்ளது. 5 மருத்துவக் கல்லூரிகளில், தேவையான கட்டமைப்பு வசதிகளைச் செய்து கொடுப்பதற்கான முதற்கட்ட கட்டுமானப் பணிகள் ரூபாய் 10.01 கோடி செலவில் மேற்கொள்ளப்பட்டுள்ளன. வேலூர், கன்னியாகுமரி, தேனி ஆகிய இடங்களில் 300 படுக்கை வசதி கொண்ட புதிய அரசு மருத்துவக் கல்லூரிகளை அமைக்கும் பணியில் விரைவான முன்னேற்றம் காணப்பட்டு வருகிறது. கன்னியாகுமரியில் உள்ள மருத்துவக் கல்லூரிக்கு இந்திய மருத்துவ மன்றத்தின் ஒப்புதல் பெறப்பட்டுள்ளது. சென்னை மாநகரம்

இந்தியாவின் மருத்துவத் தலைமையிடமாகத் தற்போது உருவாகியுள்ளது. சென்னை, அரசு பொது மருத்துவமனையில் ரூபாய் 104.47 கோடி ஒதுக்கீட்டில் கட்டப்பட்டுவரும் புதிய வளாகம் விரைவில் திறக்கப்படும்.

36. மாநில அளவில் உற்பத்தித் துறையிலுள்ள நமது வலிமைகளை ஒருங்கிணைப்பதற்கான நடவடிக்கைகள் மற்றும் இரண்டாம் தலைமுறை சீர்திருத்தங்களை நிறைவேற்றுவதற்கான செயல்திட்டம் ஆகியவற்றை இலக்காகக் கொண்டுள்ள, புதிய தொழிற் கொள்கை 2003 ஆம் ஆண்டு செப்டம்பரில் அறிவிக்கப்பட்டு அனைவரது பாராட்டுதலையும் பெற்றுள்ளது. உற்பத்தித் துறையில் 2003 அக்டோபர் இறுதியில், மொத்தம் ரூபாய் 46,795 கோடி என்ற உயரளவிற்குப் புதிய முதலீடுகளை தமிழ்நாடு பெற்றுள்ளது என்று இந்தியப் பொருளாதாரக் கண்காணிப்பு மையம் (CMIE) அறிவித்துள்ளது. கண்ணாடித் தயாரிப்பில் உலகளவில் பெரிய நிறுவனமான 'செயின்ட் கோபென்' நிறுவனம் தமிழ்நாட்டில் தனது உற்பத்தியை விரிவுபடுத்தவிருக்கிறது என்பதனை அறிய மாண்புமிகு உறுப்பினர்கள் மகிழ்வார். தூத்துக்குடி மாவட்டத்தில் 'டைட்டானியம் டை ஆக்சைடு' (titanium dioxide) திட்டத்தைத் தொடங்க மாநில அரசுக்கும் 'டாடா ஸ்டீல்' நிறுவனத்திற்கும் இடையே புரிந்துணர்வு

ஒப்பந்தம் கையெழுத்திடப்பட்டதைத் தொடர்ந்து அந்நிறுவனம் அப்பகுதியில் தொடக்க ஆய்வுப் பணியை துவக்கியுள்ளது. பொருளாதாரத்தில் ஏற்பட்டுள்ள சாதகமான திருப்பம் மற்றும் புதிய தொழிற் கொள்கையில் தெரிவிக்கப்பட்டுள்ள இரண்டாம் தலைமுறை சீர்திருத்தங்களைச் செயல்படுத்தியதில் உள்ள முன்னேற்றம் மற்றும் விருப்பத் தேர்வு அடிப்படையில் தொழில் தொடங்குவதற்குத் தமிழ்நாடு முன்னிலை மாநிலமாக விளங்குவது போன்ற காரணங்களால் பெருமளவில் புதிய முதலீடுகள் வர வாய்ப்புகள் உள்ளன. இத்துறையில் பன்னாட்டு வல்லுநர்களின் கருத்தைப்பெற்று கட்டமைப்பு வசதி மேம்பாட்டில் பொதுத்துறை மற்றும் தனியார் பங்கேற்பு கொள்கை ஒன்று தற்போது உருவாக்கப்பட்டு வருகிறது.

37. தகவல் தொழில்நுட்பம், தமிழ்நாட்டின் சேவைப் பணித் துறையின் உந்துவிசையாக உள்ளது. தமிழ்நாட்டிலுள்ள தகவல்-தொழில்நுட்பத்துறை, 1.4 பில்லியன் டாலர் (ரூபாய் 7000 கோடி) அளவிற்கு ஏற்றுமதியைத் தாண்டிய நிலையிலும், 1000-க்கு மேற்பட்ட தகவல் தொழில்நுட்ப ஏற்றுமதி நிறுவனங்கள் அமைந்த நிலையிலும், புதிய தொழில்களுக்கான வளமான வாய்ப்புகளைக் கொண்ட துறையாக உருவெடுத்துள்ளது. தகவல் தொழில்நுட்பவியலைக் கையாளும் பணிகள்

(ITES), தங்களது தொழில்முறைத் தேவைகளை வெளிக் கொள்முதல் வாயிலாகப் பெறும் பணிகள் (BPO) ஆகியவற்றுக்கு அதிமுக்கியத்துவம் அளிக்கும் தொலைநோக்கிலான தகவல் தொழில்நுட்பக் கொள்கை ஒன்றை இந்த அரசு வகுத்துள்ளது. இரண்டாவது தகவல் தொழில்நுட்பப் பூங்காவை, 1.5 மில்லியன் சதுர அடி பரப்பிற்கு இடவசதியுடனும், உலகத் தரம் வாய்ந்த கட்டுமான தரத்திலும் நிறுவுவதற்காக டீட்கோ நிறுவனம், சிங்கப்பூரைச் சேர்ந்த திருவாளர்கள் ஆஸ்சென்டாஸ் நிறுவனத்துடன் புரிந்துணர்வு ஒப்பந்தம் ஒன்றில் கையொப்பமிட்டுள்ளது. அறிவுத் திறன் சார்ந்த தொழில் நகரியம் (Knowledge Industry Township) பற்றிய கருத்துரு இறுதியாக்கப்பட்டுள்ளது. இது சோளிங்கநல்லூரில் உருவாக்கப்படும். மத்திய கைலாசத்திலிருந்து மாமல்லபுரம் வரையில் 6 வழி தகவல் தொழில்நுட்ப விரைவுப் பாதைக்கான பணிகள் விரைவில் தொடங்கப்படும். கலிபோர்னியாவில் உள்ள தகவல் தொழில்நுட்ப வளைகுடா பகுதியையும் விஞ்சும் வகையில், தகவல்-தொழில்நுட்பத்திற்கான வளைகுடா பகுதி (I.T. Bay Area) ஒன்றை சென்னையில் உருவாக்குவதில் இந்த முயற்சிகள் பெருமளவில் உதவும். மின்னணு தயார்நிலை-2003 அறிக்கையின்படி, தமிழ்நாடு, மின்னணு தயார் நிலையிலுள்ள முதன்மை

மாநிலம் என்ற நிலையை அடைந்துள்ளது. சென்னையில் 7-வது தேசிய கணினி வழி நிருவாக மாநாடு வெற்றிகரமாக நடத்தப்பட்டது. உலக வங்கி அதன் நிருவாக நடைமுறைகளைக் கையாளும் நிரந்தர அலுவலகத்தை இந்தியாவில் சென்னையில் நிறுவத் தீர்மானித்துள்ளது என்பதை உங்களுக்குத் தெரிவிப்பதில் நான் மகிழ்ச்சியடைகிறேன். சென்னை, தகவல் தொழில்நுட்பத் தொழிலில் அனைவரையும் ஈர்க்கக்கூடிய மாநகராக மாறியுள்ளது என்பதையே இது காட்டுகிறது.

38. இந்த அரசு, உலகத் தரம்வாய்ந்த கட்டமைப்பு வசதிகளை உருவாக்குவதில் அதிக முக்கியத்துவம் அளிக்கிறது. சாலைகள் குறித்த பணிகளுக்கு குறிப்பான முக்கியத்துவம் அளிக்கப்படும். ரூபாய் 2,116 கோடி திட்ட ஒதுக்கீட்டளவில் தமிழ்நாடு சாலைத் துறைத் திட்டப்பணி உலக வங்கியின் நிதியுதவியுடன் துவங்கியுள்ளது. மொத்தம் ரூபாய் 221.32 கோடி செலவில் 2,149 கிலோ மீட்டர் நீளத்திற்கு மாநில நெடுஞ்சாலைகள், மாவட்டப் பெருஞ் சாலைகள், கரும்பு ஆலைச் சாலைகள் ஆகியவற்றைப் புதுப்பித்து நிலையுயர்த்துவதற்கான சிறப்புத் திட்டம் ஒன்றும் தொடங்கப்பட்டுள்ளது.

39. 5 இலட்சம் டன் கச்சா எண்ணெய் கையாளும் வகையில் நாகப்பட்டினம் துறைமுகம், ரூபாய் 100 கோடி திட்டச் செலவில் சமீபத்தில் விரிவாக்கப்பட்டுள்ளது. கடலூர் துறைமுகத்தை ரூபாய் 250 கோடி மதிப்பீட்டுச் செலவில் விரிவாக்கி நிலையுயர்த்தும் திட்டத்தை தமிழ்நாடு கடல்சார் வாரியம் தயாரித்து வருகிறது. சேது சமுத்திரத் திட்டத்தைச் செயல்படுத்துவதற்கான அனுமதியை மத்திய அரசு விரைவில் அளிக்கும் என்று எதிர்பார்க்கப்படுகிறது.

40. இந்த அரசு 2001 மே திங்களில் பொறுப்பேற்றபோது, தமிழ்நாடு மின் வாரியத்திற்கு ரூபாய் 5,000 கோடிக்கு மிகப் பெரிய அளவில் வருவாய்ப் பற்றாக்குறை ஏற்பட்டது என்பதையும், மிக மோசமான நிதிச் சரிவைச் சந்திக்கும் நிலையில் இருந்தது என்பதையும் இந்த அவை உறுப்பினர்கள் நினைவு கூரலாம். இத்தகைய வேகமான நிதிச் சரிவைத் தடுத்து நிறுத்தி, தற்போது பயனீட்டாளர்களுக்குத் தரமான மற்றும் தடையில்லா மின் வழங்கலை வழங்கும் நோக்குடன் மின் உற்பத்தியைப் பெருக்குவதற்கும், மின் பகிர்வுத் திறனை உயர்த்துவதற்கும் முக்கியத்துவம் அளிக்கப்பட்டுள்ளது. 2001-2003 ஆம் ஆண்டு காலகட்டத்தில் கூடுதலாக 902 மெகாவாட் மின் உற்பத்தித் திறன் உருவாக்கப்பட்டுள்ளது. புதிய திட்டங்களான,



வடசென்னையில் 1000 மெகாவாட் மின் திட்டமும், தூத்துக்குடியில் 1000 மெகாவாட் மின் திட்டமும், கூடங்குளத்தில் 2000 மெகாவாட் மின் திட்டமும் உறுதி செய்யப்பட்டுள்ளன. தமிழ்நாட்டில் பெரிய அளவில் மின் தடை என்பது கடந்த கால நிகழ்வாகிவிட்டது. தமிழ்நாடு மின்வாரியம் அதன் பத்தாம் ஐந்தாண்டுத் திட்ட மொத்த ஒதுக்கீடான ரூபாய் 8,000 கோடியில் ரூபாய் 5,914 கோடியை மின் விநியோகக் கட்டமைப்பினை விரிவுபடுத்துவதற்காக ஒதுக்கியுள்ளது. 2003 ஆம் ஆண்டு மின்சாரச் சட்டத்தை அடிப்படையாகக் கொண்டு எதிர்காலத்திற்கான செயல்திட்டம் ஒன்று வகுக்கப்படும். நடப்பாண்டில் மின்வசதி இல்லாத 154 குக் கிராமங்களில் சூரிய ஒளிச் சாதனங்களின் மூலம் மின்வசதி செய்துதர அரசு நடவடிக்கை எடுத்துள்ளது.

41. அரசின் பயன்திறன் அடிப்படையிலான சுற்றுலா மேம்பாட்டுக் கொள்கையினால், விடுமுறையினைக் கழிப்பதற்கு, தென்னிந்தியாவில் அனைவரையும் கவரும் எழில்மிகு தேர்விடமாக தமிழ்நாடு உருவாகியுள்ளது. புதிய கட்டமைப்பு வசதிகள் ஏற்படுத்தப்படுவதற்காக சுற்றுலாத் துறையின் திட்ட ஒதுக்கீடு பெருமளவு அதிகரிக்கப்பட்டுள்ளது. சுற்றுலா மேம்பாட்டில் தனியார் துறையின் பங்கேற்பு ஊக்குவிக்கப்பட்டு வருகிறது. இந்தியாவில்

முதன் முறையாக 64 ஆம் "ஸ்கால்" (SKAL) உலக மாநாடு, 2003 அக்டோபரில் சென்னையில் நடத்தப்பட்டது. இக்கூட்டத்திற்கான இடமாக சென்னை தெரிவு செய்யப்பட்டதால், நமது மாநிலம் பன்னாட்டு-சுற்றுலா வரைபடத்தில் இடம்பெற்றுவிட்டது.

42. சிறிய தேயிலை உற்பத்தியாளர்களுக்கு உதவுவதற்காக மத்திய அரசு விலை நிலைப்பாட்டு நிதி ஒன்றை ஏற்படுத்தியுள்ளது. சிறிய தேயிலை உற்பத்தியாளர்கள் தொடக்கத்தில் சிறிய தொகை ஒன்றை அளிப்பதன்மூலம் இத்திட்டத்தில் சேர்ந்து, விலைச்சரிவு ஏற்படும்போது விலை உத்திரவாதம் பெறுவதற்குத் தகுதியுடையவராவர். சிறுதேயிலை உற்பத்தியாளர்கள் கேட்டுக்கொண்டதன் அடிப்படையில், இந்நிதிக்கு 23,000 சிறு தேயிலை உற்பத்தியாளர்கள் சார்பில், தொடக்கப் பங்குத் தொகையாக, ரூபாய் 1.15 கோடியை வழங்குவதென அரசு முடிவு செய்துள்ளது. 'உசெர்வ்' என்ற புதிய மின்னணு தேயிலை ஏல மையத்தைத் தொடங்கியது, பொது விநியோக முறையின்மூலம் ஊட்டி தேயிலையை விற்பனை செய்தது ஆகியவை, தேயிலை உற்பத்தியாளர்களுக்கு நல்ல விலை கிடைக்க இந்த அரசு மேற்கொண்ட சில முக்கியமான நடவடிக்கைகளாகும்.

43. தமிழ்நாட்டில், இந்தியாவில் தயாரிக்கப்படும் வெளிநாட்டு மது சில்லறை விற்பனையைத் தமிழ்நாடு மாநில விற்பனைக் கழகத்தின் (டாஸ்மாக்) மூலம் மேற்கொள்வதென்ற அரசின் முடிவு, மாநிலத்தில் இதுநாள்வரையில் மதுவிற்பனையில் முழு ஆதிக்கம் செலுத்தி அரசுக்கு வருவாய் இழப்பு ஏற்படுத்திய மதுவிற்பனையாளர்களின் வணிகக் கூட்டணியை முறியடித்துள்ளது. இந்த முடிவு, டாஸ்மாக் நடத்தும் சில்லறை விற்பனைக் கடைகளில், தமிழ்நாடு முழுவதும் வேலைவாய்ப்பற்ற மொத்தம் 36,200 இளைஞர்களுக்கு வேலைவாய்ப்பு அளிக்க உதவியுள்ளது.

44. ரூபாய் 18,000 கோடி முதலீட்டிலான "சென்னைப் பெருநகர் மேம்பாட்டுத் திட்டம்" என்கிற மாபெரும் கட்டமைப்பு முதலீட்டுத் திட்டம் ஒன்று பத்தாண்டு காலத் திட்டமாகச் செயல்படுத்தப்பட்டு வருகிறது. நடப்பாண்டில், மின்சாரம், குடிநீர் வழங்கல், வடிகால், வாகனப் போக்குவரத்து, சாலைப் போக்குவரத்து, வீட்டுவசதி போன்ற பல்வேறு திட்டப் பணிகளை உள்ளடக்கிய கட்டமைப்புப் பணிகளுக்கான முதலீடுகள் மொத்தம் ரூபாய் 1780.75 கோடி அளவிற்குத் திரட்டப்பட்டுள்ளன. இப்பணிகள் விரைவாக நடந்தேறி வருகின்றன. உலகப் புகழ்வாய்ந்த மெரினா கடற்கரையின் இயற்கையழகு மீட்கப்பட்டு,

அனைத்துவகையான பொதுக் கூட்டங்களின் பேரொலிகளிலிருந்தும், சமூகவிரோத சக்திகளின் தொல்லைகள் இன்றியும் தற்போது பொதுமக்கள் அலை கடலையும், கடல் மணலின் சுகத்தையும் அனுபவித்து மகிழலாம். விரைவு ரயில் போக்குவரத்துத் திட்டம்- இரண்டாவது கட்டத்தின் கீழ் ரயில் போக்குவரத்து அண்மையில் திருவான்மியூர் வரையில் நீட்டிக்கப்பட்டுள்ளதை அறிந்து இம்மாமன்றத்தின் உறுப்பினர்கள் மகிழ்ச்சியடைவர். இத்திட்டத்தின் இரண்டாவது கட்டத்திற்கு மொத்த ஒதுக்கீடான ரூபாய் 690 கோடியில் சுமார் 67 சதவீதத்தை மாநில அரசு ஏற்றுக் கொண்டுள்ளது. ரூபாய் 1700 கோடி செலவில் சென்னையிலுள்ள நீர்வழிகளை மேம்படுத்தும் திட்டம் நல்ல முன்னேற்றம் கண்டு வருகிறது. இவ்வாறு மேற்கொள்ளப்பட்டுவரும் பல்வேறு திட்டச் செயல்பாடுகளின்மூலம், தென்னகத்தின் தலையாய நகரம் எனுமிடத்தை, சென்னை மாநகரம் பெறும் என்பது எனக்கு மகிழ்ச்சி அளிக்கிறது.

45. இம்மாநிலத்திலுள்ள நகர்ப் பகுதி கட்டமைப்பு வசதிகளை மேம்படுத்த அரசு பயனுள்ள நடவடிக்கைகளை எடுத்துள்ளது. ரூபாய் 575.30 கோடி செலவில், 3 மாநகராட்சிகளிலும் (திருச்சி, மதுரை, திருநெல்வேலி), 4 நகராட்சிகளிலும் (மயிலாடுதுறை,

கும்பகோணம், தஞ்சாவூர், கரூர்), விரிவான கழிவு நீரகற்று திட்டங்கள் செயல்படுத்தப்பட்டு வருகின்றன. எஞ்சிய அனைத்து மாவட்டத் தலைமையிடங்களும் கழிவுநீர் அகற்று வசதிகளைப் பெறும்வண்ணம் ரூபாய் 844 கோடி மொத்தச் செலவிலான பெருந்திட்டம் ஒன்றை மேற்கொள்ள அரசு உத்தேசித்துள்ளது.

46. முதலமைச்சரின் "ஊட்டச்சத்துக் குறைவில்லாத் தமிழ்நாடு" எனும் கொள்கை அனைவருக்கும் தரமான ஊட்டச்சத்து பாதுகாப்பு அளிப்பதில் அரசின் நிலையான உறுதிப்பாட்டைக் காட்டுகிறது. வைட்டமின் 'ஏ' குறைபாட்டைப் போக்க, மதிய சத்துணவு மையங்களில் அளிக்கப்பட்டுவரும் உணவில், முருங்கைக் கீரை மற்றும் கறிவேப்பிலைப் பொடி ஆகியவற்றை அறிமுகப்படுத்தும் திட்டமொன்றும் செயல்படுத்தப்பட்டுள்ளது. சென்றடைய முடியாத முடுக்குகளிலுள்ள குக்கிராமங்களையும் சென்றடையும் வகையில், 4,297 கூடுதல் அங்கன்வாடி மையங்களை ஏற்படுத்தும் நடவடிக்கையில் அரசு ஈடுபட்டுள்ளது.

47. முதலமைச்சர் அவர்களின் வலுவான தலைமையின் கீழ் தமிழ்நாட்டில் பெண்ணுரிமை செயல்பாட்டு நடவடிக்கைகள் புதிய இலக்குகளை எய்தி வருகின்றன. ஒரு குழந்தை, தன் தாயின் பெயரிலுள்ள

முதல் எழுத்தையோ அல்லது தந்தையின் பெயரிலுள்ள முதல் எழுத்தையோ அல்லது பெற்றோர் இருவரின் பெயரிலுள்ள முதல் எழுத்துக்களையோ தனது பெயரின் முதல் எழுத்தாக வைத்துக் கொள்ளலாம் என்று முதலமைச்சர் அவர்கள் அறிவித்த அரசின் புரட்சிகரமான கொள்கை பெண்ணூரிமையைப் பெருமளவு உயர்த்தியுள்ளது. 1.52 இலட்சம் சுய உதவிக் குழுக்களில், 25 இலட்சத்திற்கும் மேற்பட்ட மகளிரை உறுப்பினராகக் கொண்டுள்ள சுய உதவிக்குழு இயக்கத்தில் நம் மாநிலம் முன்னோடியாக உள்ளது. இந்தக் குழுக்களின் கணக்கிடப்பட்ட மொத்த சேமிப்பு ரூபாய் 393.64 கோடியாகும். தற்போது அளிக்கப்பட்டுள்ள கடன் வசதி ரூபாய் 564 கோடியை விஞ்சியுள்ளது. தொழில் முனைவோர் மேம்பாட்டுத் திட்டத்தின் கீழ் 2001-2003 ஆம் ஆண்டு காலகட்டத்தில் இதுவரை 2.5 இலட்சம் மகளிருக்கு வெவ்வேறு வாழ்க்கைத் தொழில்களில், ரூபாய் 10 கோடி செலவில், பயிற்சி அளிக்கப்பட்டுள்ளது. 2004 ஆம் ஆண்டிலும் இத்திட்டம் தொடரும். புரட்சிகரமான தொட்டில் குழந்தைத் திட்டம் 1221 பெண் குழந்தைகளின் உயிரைக் காப்பாற்ற உதவியுள்ளது. அவர்களில் 1200 பெண் குழந்தைகள், வளர்ப்பு இல்லங்களைச் சென்றடைந்து, அங்கே அன்புடனும் ஆதரவுடனும் வளர்க்கப்பட்டு வருகிறார்கள். இந்த அரசு

தொடங்கியுள்ள திருத்தியமைக்கப்பட்ட பெண் குழந்தைகள் பாதுகாப்புத் திட்டத்தில், 2001-2003 ஆம் ஆண்டு காலகட்டத்தில் ரூபாய் 12.48 கோடி மொத்தச் செலவில் 8188 பேர் பயனடைந்துள்ளனர்.

48. இந்த அரசு, ஆதி திராவிடர் மற்றும் பழங்குடியினர்கள், பொருளாதார மற்றும் கல்வி மேம்பாடு அடையச் செய்வதில் உறுதியூண்டுள்ளது. ரூபாய் 99.54 கோடி மொத்தச் செலவில் ஆதிதிராவிடர் மற்றும் பழங்குடி மாணவர்களுக்காக படிப்படியாக 316 மாணவரில்லங்களைக் கட்டும் திட்டம் ஒன்று செயல்படுத்தப்பட்டு வருகிறது. இந்தத் திட்டம் 2004-2005 ஆம் ஆண்டிலும் தொடரும். மேனிலைப் பள்ளியில் பயிலும் ஆதிதிராவிடர், பழங்குடியினர் மற்றும் மதம் மாறிய ஆதிதிராவிட மாணவிகளுக்கு இலவசமாக சைக்கிள்கள் வழங்கும் திட்டம் மாபெரும் வெற்றியினைப் பெற்றுள்ளது. தகுதியுள்ள பயனீட்டாளர்களுக்கு மொத்தம் 1.44 இலட்சம் சைக்கிள்கள் வழங்கப்பட்டுள்ளன. மாணவரில்லங்களில் உணவுப்படி மாதமொன்றுக்கு ரூபாய் 225-லிருந்து ரூபாய் 300-ஆக உயர்த்தப்பட்டுள்ளது. நிலமற்ற ஆதிதிராவிடர், பழங்குடியின மகளிருக்குச் சாகுபடிக்கேற்ற நிலங்களை வழங்கும் புதிய திட்டம் ஒன்று தொடங்கப்பட்டுள்ளது.

49. பிற்படுத்தப்பட்ட வகுப்பினர், மிகவும் பிற்படுத்தப்பட்ட வகுப்பினர், சீர்மரபினர் மற்றும் சிறுபான்மையினரின் உரிமை மேம்பாடு மற்றும் நலனுக்காக தொடங்கப்பட்ட திட்டங்கள் மேலும் வலுவூட்டப்படும். இச்சமுதாயத்தைச் சேர்ந்த மாணவர்களுக்காக மொத்தம் ரூபாய் 68.49 கோடி செலவில் 214 மாணவரில்லங்களைக் கட்டும் பணி மேற்கொள்ளப்பட்டுள்ளது. இம்மாணவரில்லங்களில் இச்சமுதாயத்தைச் சேர்ந்த மாணவர்களுக்கு வழங்கப்படும் உணவுப்படி மாதமொன்றுக்கு ரூபாய் 225-லிருந்து ரூபாய் 300-ஆக உயர்த்தப்பட்டுள்ளது. இச்சமுதாயத்தைச் சேர்ந்த மாணவிகளை ஊக்குவிப்பதற்கான சிறப்பு ஊக்க உதவித் திட்டமானது நடப்பாண்டில் ரூபாய் 12 கோடி செலவில் நிறைவேற்றப்பட்டு வருகிறது.

50. நெசவாளர்களின் வாழ்க்கைத் தரத்தினை மேம்படுத்த இந்த அரசு எப்போதுமே முக்கியத்துவம் அளித்துவந்துள்ளது. முதியோர் ஓய்வூதியம் பெறுவோருக்கு இலவச சேலை, வேட்டி வழங்கும் திட்டமும், இலவச சீருடை வழங்கும் திட்டமும், கைத்தறி நெசவாளர்களுக்குத் தொடர்ந்து வேலைவாய்ப்பு அளிக்கும் வகையில் மாற்றியமைக்கப்பட்டுள்ளன. தொழில் திறனையும், கைத்தறியையும்



மேம்படுத்துவதற்காக சிறப்புத் திட்டமொன்று ரூபாய் 25 கோடி முதலீட்டில் 13 மாவட்டங்களில் தொடங்கப்பட்டுள்ளது. இம்மாநிலத்தில் சுமார் 25,000 நெசவாளர்களுக்கு இத்திட்டம் ஒரு வரப்பிரசாதமாக அமையும். பாலிகாட் சேலைகளையும், வேட்டிகளையும் இலவசமாக வழங்கும் புதிய திட்டம் பெருவாரியான வரவேற்பினைப் பெற்றுள்ளது. இச்சேலைகள் மற்றும் வேட்டிகளின் தரம் பெரிதும் பாராட்டப்பட்டுள்ளது. இத்திட்டம் 2.22 கோடி மக்கள் பயனடையும் வகையில் ரூபாய் 173 கோடி செலவில் 1.11 கோடி சேலைகள் மற்றும் 1.11 கோடி வேட்டிகள் வழங்க வகை செய்கிறது. மேலும், இத்திட்டம் மாநிலத்திலுள்ள விசைத்தறி நெசவாளர்களுக்கு வேலைவாய்ப்பினை நல்குகிறது. இத்திட்டம் வரும் ஆண்டிலும் தொடரப்படுவதுடன் சமூகப் பாதுகாப்பு வளையத் திட்டத்தின் ஒரு பகுதியாகவும் அமையும். இம்மாநிலத்தில் உள்ள விசைத்தறி நெசவாளர்களின் நலனைப் பாதுகாக்க வேண்டியதன் அவசியம் குறித்து முதல்வர் அவர்கள் மத்திய நிதி அமைச்சரிடம் தெரிவித்துள்ளார்கள். இதுவரையிலும் விசைத்தறித் துறைக்கு அனுமதிக்கப்பட்டுவந்த விருப்ப ஆயத்தீர்வைமுறை தொடரப்பட வேண்டும் அல்லது சிறுதொழில் துறையில் உள்ளதைப்போன்று ரூபாய் ஒரு கோடிக்கும் குறைவாக விற்று முதல் உள்ள விசைத்தறிப்

பிரிவுகளுக்கு மத்திய மதிப்புக்கூட்டு வரியிலிருந்து (சென்வேட்) முழு விலக்களிக்கப்பட வேண்டும் என்று முதலமைச்சர் அவர்கள் கருத்து தெரிவித்துள்ளார். ஆண்டு விற்று முதல் ரூபாய் 35 இலட்சத்திற்கு மேற்படாமல் இருப்பின், முதலில் விற்பனை செய்யப்படும் ரூபாய் 25 இலட்சத்திற்கு விசைத்தறித் துறைக்கு, ஆயத்தீர்வை செலுத்துவதிலிருந்து மத்திய அரசு விலக்களித்துள்ளது. இது போதுமானதாக இல்லாததால், சிறு விசைத்தறி நெசவாளர்கள் பயனடையும் வகையில் விலக்களிக்கப்படுவதற்கான வரையறையை ரூபாய் 25 இலட்சத்தில் இருந்து ரூபாய் ஒரு கோடியாக உயர்த்த வேண்டும் என்று இந்த அரசு மத்திய அரசைக் கேட்டுக் கொண்டுள்ளது.

51. நூறு யானைகளுக்கு முதுமலை வனவிலங்கு சரணாலயத்திலும், 'டாப்சிலிப்'பிலும் மேற்கொள்ளப்பட்ட ஒருமாத ஓய்வு கொடுக்கும் திட்டம் மாபெரும் வெற்றியைப் பெற்றுள்ளது. யானைகளின் உடல் நலனுக்கு ஏற்ற, குளிர்ந்த இயற்கைச் சூழ்நிலையில் நடத்தப்பட்ட இந்தப் புத்துணர்வு முகாம், அவற்றிற்குக் கிடைத்த மகிழ்ச்சியான ஓய்வாகும். இது முதலமைச்சர் அவர்கள் விலங்குகள்மீது வைத்திருக்கும் அன்பினுக்கும் கருணைக்கும் உரிய சான்றாகத் திகழ்வதுடன்,

முழுமையான நமது உயிரின வாழ்க்கைச் சூழலுக்கும் சான்று பகர்கிறது.

52. தமிழ்மொழி, கலை மற்றும் பண்பாட்டினை மேம்படுத்துதல், மாநிலத்தின் வளஞ்செறிந்த பண்பாட்டு மரபுகளைப் பாதுகாத்தல் ஆகியவை இந்த அரசின் மிக உயர்ந்த கவனத்தைப் பெற்றுள்ளன. தமிழ்நாடு அரசு அனைத்துப் பள்ளிகளிலும் எல்.கே.ஜி. முதல் 12 ஆம் வகுப்பு வரையில் அனைத்து வகுப்புகளிலும் அறிவியல் தமிழை இக்கல்வியாண்டில் அறிமுகம் செய்துள்ளது. அறிவியல் தமிழ்ப்பாடப் புத்தகங்கள் ரூபாய் 5.42 கோடி செலவில் மாணவர்களுக்கு இலவசமாக வழங்கப்பட்டுள்ளன. புதுதில்லியிலுள்ள ஜவஹர்லால் நேரு பல்கலைக் கழகத்தில் தமிழ் ஆய்வுகளுக்கான 'இருக்கை' ஒன்று அரசு வழங்கிய ரூபாய் 50 இலட்சத்துடன் ஏற்படுத்தப்பட்டுள்ளது. 'சிட்டிசன்' (Citizen) என்னும் ஆங்கிலச் சொல் பெண்ணைக் குறிக்கின்றபோது, அதற்கு இணையாக "குடிமகள்" என்ற புதிய சொல் ஒன்றை உருவாக்கி ஆண்-பெண் இருபாலரும் சமம் என்ற கோட்பாட்டிற்கு முதலமைச்சர் அவர்கள் புதிய உத்வேகம் அளித்துள்ளார்கள். புதுமைத் திட்டமான "அன்னதானத் திட்டம்" மாநில அளவில் 162 கோயில்களுக்கு விரிவாக்கப்பட்டுள்ளது. கும்பகோணத்தில் 2004 ஆம் ஆண்டு மார்ச்சில்

நடைபெறவிருக்கும் மகாமகம் திருவிழாவிற்கான ஏற்பாடுகள் ரூபாய் 50 கோடி செலவில் விரைவில் முனைப்புடன் முடிக்கப்படும். 2001-2003 ஆம் ஆண்டு காலகட்டத்தில் தமிழ்நாட்டில் 2780 கோவில்களுக்குக் கும்பாபிஷேகம் நடத்தப்பட்டது. பெரிய கோயில்களின் பங்களிப்புடன், ஆதிதிராவிடர் குடியிருப்புப் பகுதிகளிலுள்ள 6,000 சிறிய கோயில்களை, ரூபாய் 15 கோடி செலவில் புதுப்பிக்கக் கருதப்பட்டுள்ளது. நூற்றாண்டு விழாவையொட்டி, மொத்தம் ரூபாய் 4.60 கோடி செலவில் புதுப்பிக்கப்பட்ட சென்னை அருங்காட்சியகம் ஒரு முக்கிய சுற்றுலா மையமாக மாறியுள்ளது.

53. நிருவாகத்தை மேம்படுத்துவதற்கான மிகப்பெரிய முயற்சியாக, அரசு, மாநிலத் தலைமைச் செயலகத்திற்கும், மாவட்டத் தலைமையிடங்களுக்கும் இடையில் தொலைதூரத் தொடர்பு (வீடியோ கான்பரென்சிங்) வசதியினை ஏற்படுத்தியுள்ளது. தற்போதுள்ள தருமபுரி மாவட்டத்தை இரண்டாகப் பிரித்து கிருஷ்ணகிரி மாவட்டத்தை ஏற்படுத்துவதற்கான முடிவு அனைவரது பாராட்டுதல்களையும் பெற்றுள்ளது. புதிய மாவட்டம் 9.2.2004-ல் தொடங்கிவைக்கப்படும். கணினி வழி நிருவாகத்தைக் கையாண்டு, பெருமளவு மக்கள் தொடர்புடைய பத்து துறைகள் மற்றும் நிறுவனங்களில்

சேவைப் பணிகளின் தரத்தை மேம்படுத்தும் செயல்பாடுகள் 2004 ஆம் ஆண்டில் மேற்கொள்ளப்பட்டு வருகின்றன. தகவல் பெறுவதற்கான உரிமை குறித்த புதிய சட்டம் ஒன்றின் சிறப்பியல்புகள் குறித்து அரசு விரிவான ஆலோசனை நடத்திவருகிறது. இதற்குரிய வரைவு சட்டம், சட்டமன்றப் பேரவையில், விரைவில் அறிமுகப்படுத்தப்படும்.

54. அனைத்துத் துறைகளிலும், இந்த அரசின் குறிப்பிடத்தக்க சாதனைகளை பெருமையுடன் நினைவு கூரலாம் என்பதோடு, மாண்புமிகு முதலமைச்சர் அவர்களின் உறுதியான செயல்திறன் கொண்ட தலைமையின் கீழ், 2004 ஆம் ஆண்டில் அனைத்து நிலைகளிலும், தமிழ்நாடு அதன் சாதனைகளை விஞ்சும் என்று நாம் உறுதி கொள்ளலாம். இந்தப் பேரவையின் விவாதங்கள், தமிழ்நாட்டு மக்களுக்கு பொருளாதார வளர்ச்சியும் வளம் சேர்க்கும் வகையிலும் நற்கருத்துக்களைக் கொண்டதாகவும், சீர்தூக்கிப் பார்க்கக்கூடியதாகவும், ஆக்கப்பூர்வமானதாகவும் இருக்கும் என்று நான் நம்புகிறேன்.

**வணக்கம்**

**ஜெய்ஹிந்த்**